



Yüksək beynəlxalq nüfuzun və ehtiramın təcəssümü

Regionda, eyni zamanda dünyada baş verən geosiyasi prosesləri dərinlən təhlil edərək pragmatik addımlar atan Prezident İlham Əliyevin qətiyyəti sayəsində Azərbaycan beynəlxalq gücə çevrilib.

Sözü imzası qədər kəsərlə olan İlham Əliyevin siyasi nüfuzunun göstəricisidir ki, dövlətimizin başçısı bu gün qlobal əhəmiyyətli məsələlərin müzakirə edildiyi, problemlərin həll olunduğu böyük-miqyaslı tədbirlərə ali qonaq kimi dəvət olunur. Elə yanvarın 14-də Birləşmiş Ərəb Əmirliklərinin paytaxtında Əbu-Dabi Dayanıqlılıq Həftəsinin rəsmi açılışı və Zayed Dayanıqlılıq Mükafatının təqdimat mərasimində dünyanın 200-dən çox ölkəsindən yalnız 13 dövlət və hökumət başçısının olduğu tədbirdə Prezident İlham Əliyevin iştirak etməsi bunun bariz göstəricisidir.

Qeyd edək ki, 2008-ci ildə təsis olunan Əbu-Dabi Dayanıqlılıq Həftəsi ötən illər ərzində dayanıqlı qlobal inkişaf baxımından önəmli müzakirələrin aparıldığı beynəlxalq platformaya çevrilib. Qlobal əməkdaşlıq və liderlik, iqtisadi inkişaf və texnologiya, eləcə də innovasiya prinsiplərini əsas istiqamətlər kimi müəyyənləşdirən Dayanıqlılıq Həftəsi dövlət və hökumət başçıları, siyasətçiləri, sənaye liderlərini, iş adamlarını və gəncləri bir araya gətirir.

Azərbaycan töhfəsi

Multikultural, tolerant ölkə kimi dünyada unikal ünvana sahib olan Azərbaycan istər hər gün dünyada daha da gərginləşən beynəlxalq siyasi əlaqələrin normallaşdırılması, istər iqtisadi sahədə rastlaşılan çətinliklərin həllinə birbaşa töhfə verməsi, istərsə də kataklizmlər, iqlim fəsadlarından çıxış yollarının aranması kimi qlobal məsələlərdə aktiv rol oynayan ölkədir.

Azərbaycanın yüzlərlə ölkənin yekdillik dəstəyi ilə COP29-a sədr seçilməsi də respublikamızın beynəlxalq miqyaslı problemlərə dərhal reaksiya verməsi və bu istiqamətdə effektiv işlər həyata keçirməsi ilə bağlı idi. Bir nümunə çəkkək ki, bəşəriyyət COVID pandemiyası ilə üz-üzə qalanda ölkəmizin peyvənd milliyyətçiliyini sərt şəkildə tənqid etməsi, bütün ölkələrin eyni bərabərlikdə peyvəndlərə əlçatanlığı ilə bağlı çağırışları böyük təqdir qazanmaqla yanaşı, Azərbaycanın qətiyyətli və ədalətli siyasətini də gözəl önünə sərdi.

BMT-nin nüfuzlu tədbiri COP29-u keçirmək üçün, demək olar ki, dünyanın hər yerindən iştirakçılar Bakıya gəldilər və gərgin müzakirələr aparıldı, həmçinin COP tarixində rast gəlinməmiş mühüm nəticələr əldə olundu. Azərbaycan bu mötəbər tədbirdə 14 təşəbbüs irəli sürdü.

"...Təşkilatçılıq baxımından bu, həqiqətən də, uğur hekayəsi oldu", - deyərək bir neçə gün əvvəl yerli televiziya kanallarına müsahibəsində Prezident İlham Əliyev COP29-da qazanılan uğurlarla bağlı söylədi ki, nəticələrə gəldikdə, çoxları bunu Bakı Nailiyyəti adlandırır və mən bununla razıyam. Çünki təqribən 10 il ərzində tərəflər karbon bazarı ilə bağlı razılığa gələ bilmirdi və COP-un ilk günlərində artıq uğur əldə edildi - karbon bazarına dair Paris Səzişinin 6-cı maddəsi üzrə razılıq əldə edildi.

Dövlət başçısı COP-un maliyyələşmə məsələsi ilə bağlı bildirdi ki, biz qarşıdan gələn illər üçün nəzərdə tutulmuş məbləği 3 dəfə artırmaqla bildik: "Çünki COP29-dan əvvəl razılaşdırılmış rəqəm 100 milyard dollar idi. Burada - Bakıda biz onu 300 milyard dollara çatdırdıq. Yəni kimsə iddia edərsə ki, bu, uğursuzluq idi, bu, ədalətsizlikdir. Bu, nailiyyət idi və bu, gələcək üçün bir miras oldu".

"Azərbaycanla və Prezident İlham Əliyevlə dostluğumuzla fəxr edirəm"

Ötən il Azərbaycanın Misirin paytaxtı Qahirə şəhərində inkişaf etməkdə olan səkkiz ölkənin İqtisadi Əmək-

daşlıq Təşkilatının (D-8) XI Sammiti zamanı yekdilliklə D-8 təşkilatının üzvü seçilməsi də ölkəmizin növbəti diplomatik uğuru idi. Onilliklər əvvəl yaranmış bu təşkilata ötən illər ərzində əlavə üzv qəbul edilməmişdi və birinci genişlənmə qərarından sonra qəbul edilən üzv məhz Azərbaycan oldu. Respublikamızın sözügedən təşkilata üzv qəbul edilməsi Azərbaycanın nüfuzunu və beynəlxalq aləmdə rolunu bir daha göstərdi. Ölkəmizin bu təşkilatda da fəal olacağı və onun inkişafına öz töhfəsini verəcəyi də şübhəsizdir.

2022-ci ildə başlamış Rusiya-Ukrayna müharibəsi nəticəsində Avropa Rusiyanın qaz təchizatının pozulması zamanı, Avropa Komissiyası yardım üçün Azərbaycana müraciət edib və bununla bağlı bəyannamə imzaladı. O zamandan etibarən Azərbaycan qazı alan Avropa ölkələrinin sayı artıb və hazırda onların sayı 10-a çatıb: İtaliya, Yunanıstan, Bolqarıstan, Rumıniya, Macarıstan, Serbiya, Sloveniya, Xorvatiya, Slovakiya və Şimali Makedoniya. Həmin Avropa ölkələrindən səkkizi Avropa İttifaqının üzvüdür. Bu statistikanın özü də göstərir ki, Azərbaycan Avropada da tərəfdaşlarına ciddi dəstək verir.

Xatırladaq ki, bir neçə gün əvvəl Serbiya Prezidenti Aleksandar Vuçiq

yerli televiziya kanalındakı çıxışı zamanı vurğulayıb ki, bəzi ölkələr bir müddət qaz almayacaq, lakin Azərbaycan Prezidenti, böyük dostumuz İlham Əliyev qərar verdi, Serbiyaya hər zaman qaz nəql olunacaq: "Bu, ölkəmiz və xalqımız üçün böyük və mühüm qərardır. Azərbaycanla və Prezident İlham Əliyevlə dostluğumuzla fəxr edirəm. Mən onu nə vaxt desə Belqradda gözləyirəm. Çünki biz qarışıq komitələrə malik olmalıyıq və əməkdaşlığımızı daha çox müzakirə etməliyik. Bizim sosial həyatın bütün sahələrində strateji əlaqələrimiz var və bu münasibətlər gəldikcə daha da inkişaf edir. Bu, hər zaman belə dostlara arxalana biləcəyimizin yalnız bir göstəricisidir. Belə dostluqlar qurmalıyıq".

Xalqa arxalanan uğurlu siyasət

Gətirdiyimiz misallardan da aydın görünür ki, Prezident İlham Əliyevin şəxsi əzmi, qlobal liderlik qabiliyyəti, həyata keçirdiyi müstəqil siyasət sayəsində Azərbaycan tarixindəki ən qüdrətli çağlarını yaşayır. Atdığı düşünülmüş addımlarla ölkəmizi yüksək inkişaf mərhələsinə yüksəldən, ona hərbi zəfərlər qazandıran Qalib Lider İlham Əliyev bölgədə normallaşmaya, ümumi inkişafa tərəqqiyə hesablanan siyasət yürüdü. Eyni zamanda dünyada davamlı sülhün və sabitliyin bərqərar olunması üçün təsirli fəaliyyət göstərir. Azərbaycanın bu gün təkə regional deyil, qlobal miqyaslı məsələlərdə də həlledici rol oynaması, söz sahibinə çevrilməsi beynəlxalq səviyyədə də etiraf olunan həqiqətdir. İlham Əliyev şəxsiyyətinin bütöv, dönməz, etibarlı, güvənli xarakterinin göstəricisidir ki, əksər dövlət başçıları İlham Əliyevin timsalında əziz qardaşa, böyük dostla malik olduğunu söyləyir, Azərbaycan Prezidenti ilə dostluqlarından fəxr duyduqlarını ifadə edirlər.

Nüfuzu regionun sərhədlərini çoxdan aşaraq dünyaya yayılan Prezident İlham Əliyevin özü isə uğur formulunu yuxarıda sözügedən müsahibəsində belə açıqlayıb: "Bu gün hər yerdə və hər sahədə gedən inkişafın təməlinə məhz xoş əhvali-ruhiyyə, xoş ovqat, cəmiyyətimizin rahat yaşaması, özünə əminlik hissləri dayanır. Mən də bilirəm ki, arxamda Azərbaycan xalqı dayanır. Azərbaycan xalqı da bilir ki, mən onun arxasında dayanıram".

Yasəmən MUSAYEVA,
"Azərbaycan"